

दिनांक : 26.12.2025

समय : 07.10PM

मुख्य समाचार

- प्रधानमंत्री नरेंद्र मोदी ने आज 'वीर बाल दिवस' पर कहा कि देश की नई नीतियां युवाओं को ध्यान में रखकर बनाई जा रही हैं।
- राष्ट्रपति द्रौपदी मुर्मू कल से गोवा, कर्नाटक और झारखंड के चार दिवसीय दौरे पर रहेंगी।
- मुख्यमंत्री डॉ. मोहन यादव ने कहा कि प्रदेश के हस्तशिल्प ब्रांड 'मृगनयनी' का जिला स्तर तक होगा विस्तार।
- प्रदेश में अब तक चार लाख से अधिक किसानों से धान की खरीदी की जा चुकी है; 20 जनवरी तक खरीदी जारी रहेगी।

प्रधानमंत्री - वीर बाल दिवस

प्रधानमंत्री नरेंद्र मोदी ने कहा है कि युवाओं को राष्ट्र निर्माण के केंद्र में रखते हुए नई नीतियां युवा सशक्तीकरण पर ध्यान केंद्रित करते हुए तैयार की जा रही हैं। नई दिल्ली में वीर बाल दिवस कार्यक्रम में श्री मोदी ने कहा कि जेनजी और जेन अल्फा देश को एक विकसित राष्ट्र बनने के लक्ष्य की ओर ले जाएंगे। उन्होंने कहा कि अंतरिक्ष, खेल, फिनटेक और विनिर्माण सहित विभिन्न क्षेत्रों में सरकार की हर पहल के केंद्र में युवा हैं।

मुख्यमंत्री डॉ. मोहन यादव ने कहा है कि सच्चाई और धर्म की रक्षा के लिए वीर साहिबजादों के बलिदान को जन-जन तक पहुंचाना आवश्यक है। आज वीर बाल दिवस के अवसर पर भोपाल के गुरुद्वारा में मुख्यमंत्री ने कहा कि दशम गुरु गुरु गोविंद सिंह के साहिबजादों ने अल्प आयु में अन्याय के सामने झुकने से इंकार कर अद्भुत साहस का परिचय दिया। मुख्यमंत्री ने घोषणा की कि सिख गुरुओं और वीरों के बलिदान की गाथाओं को शैक्षणिक पाठ्यक्रम में शामिल किया जाएगा, ताकि युवा पीढ़ी को वीरता, सत्यनिष्ठा और आत्मसम्मान के मूल्य मिल सकें।

राष्ट्रपति दौरा

राष्ट्रपति द्रौपदी मुर्मू कल से गोवा, कर्नाटक और झारखंड के चार दिन के दौरे पर रहेंगी। वे कल यानी शनिवार शाम को गोवा के लिए रवाना होंगी। रविवार को, राष्ट्रपति द्रौपदी मुर्मू कर्नाटक के कारवार बंदरगाह से पनडुब्बी में समुद्री यात्रा करेंगी। अगले दिन, वे जमशेदपुर में ओल चिकी के शताब्दी समारोह में शामिल होंगी। उसी दिन, वे एन.आई.टी. जमशेदपुर के 15वें दीक्षांत

समारोह को संबोधित करेंगी। राष्ट्रपति मंगलवार को झारखंड के गुमला में अंतरराज्यीय जनसांस्कृतिक समागम समारोह - कार्तिक यात्रा को संबोधित करेंगी।

हैंडलूम और हस्तशिल्प

मुख्यमंत्री डॉ. मोहन यादव ने कहा है कि हैंडलूम और हस्तशिल्प गतिविधियाँ महिलाओं को आत्मनिर्भर बनाने का सशक्त माध्यम हैं। कुटीर एवं ग्रामोद्योग विभाग की समीक्षा बैठक में आज उन्होंने मृगनयनी, विंध्या वैली, कबीरा और प्राकृत जैसे ब्राण्ड के विक्रय केन्द्रों का जिला स्तर तक विस्तार करने और निजी फ्रेंचाइजी को प्रोत्साहित करने के निर्देश दिए। मुख्यमंत्री ने इंदौर के साड़ी वॉकथान जैसे आयोजनों को प्रदेश के अन्य शहरों में कराने, सोशल मीडिया के माध्यम से प्रदेश के उत्पादों को राष्ट्रीय-अंतरराष्ट्रीय बाजार तक पहुँचाने और माँ अहिल्यादेवी को समर्पित 52 डिज़ाइन की साड़ियों के विशेष संग्रह के विकास की बात कही। बैठक में बताया गया कि महेश्वरी स्टोल प्रधानमंत्री कार्यालय में अतिथियों को भेंट के रूप में दिया जा रहा है, जो प्रदेश की शिल्प परंपरा का गौरव बन रहा है।

कृष्णा गौर-पत्रकार वार्ता

पिछड़ा वर्ग एवं अल्पसंख्यक कल्याण राज्यमंत्री कृष्णा गौर ने आज भोपाल में आयोजित पत्रकार वार्ता में विभाग की उपलब्धियाँ और नवाचार साझा किए। उन्होंने बताया कि प्रधानमंत्री जन विकास कार्यक्रम के तहत भोपाल में डॉ. ए.पी.जे. अब्दुल कलाम सिम्युलेटरी स्पेस सेंटर स्थापित करने का प्रस्ताव केंद्र सरकार को भेजा जा रहा है, जिससे युवाओं को स्पेस टेक्नोलॉजी से जोड़ा जा सकेगा। राज्यमंत्री ने 'शौर्य संकल्प प्रशिक्षण योजना-2025' की जानकारी देते हुए कहा कि इसके माध्यम से हर वर्ष हजारों युवाओं को सेना, अर्धसैनिक बल और पुलिस सेवाओं के लिए तैयार किया जाएगा।

धान खरीदी

खाद्य, नागरिक आपूर्ति एवं उपभोक्ता संरक्षण मंत्री गोविंद सिंह राजपूत ने बताया है कि प्रदेश में अब तक 4 लाख 9 हजार से अधिक किसानों से 25 लाख 93 हजार मीट्रिक टन से ज्यादा धान की खरीदी की जा चुकी है। न्यूनतम समर्थन मूल्य 2369 रुपये प्रति क्विंटल पर की गई इस खरीदी के एवज में किसानों को 3529 करोड़ रुपये से अधिक का भुगतान किया जा चुका है। मंत्री श्री राजपूत ने बताया कि धान खरीदी का कार्य 20 जनवरी 2026 तक जारी रहेगा।

मुख्यमंत्री सतना

मुख्यमंत्री डॉ. मोहन यादव कल सतना जिले में 652 करोड़ रुपये से अधिक के विकास कार्यों की सौगात देंगे। इसकी जानकारी देते हुए सांसद गणेश सिंह बताया कि इस दौरान मुख्यमंत्री अंतरराज्यीय बस टर्मिनल और धवारी क्रिकेट स्टेडियम का लोकार्पण करेंगे।

मौसम

प्रदेश में ठंड का असर और तेज हो गया है। मौसम विभाग के अनुसार 27 दिसंबर से नया पश्चिमी विक्षोभ सक्रिय होगा, जिसके असर से प्रदेश में नए साल की शुरुआत कड़ाके की ठंड के साथ होने की संभावना है। राज्य का एकमात्र हिल स्टेशन पचमढी सबसे ठंडा रहा, जहां न्यूनतम तापमान 3.6 डिग्री सेल्सियस दर्ज किया गया। मौसम विभाग ने आगामी दिनों में तापमान और गिरने तथा पाले के खतरे को देखते हुए सतर्क रहने की सलाह दी है।

संक्षिप्त समाचार

- विधानसभा सचिवालय वाहन चालकों और यहां पदस्थ चतुर्थ श्रेणी कर्मचारियों पर भी ड्रेस कोड लागू करेगा। इसको लेकर विधानसभा सचिवालय ने 2 जनवरी तक फर्मों से ऑफर बुलाए हैं
- जबलपुर के मानसभवन में 2 3 और 4 जनवरी को चौथी विश्व रामायण कॉन्ग्रेस का आयोजन किया जा रहा है। इस कॉन्ग्रेस का उद्घाटन मुख्यमंत्री डॉ. मोहन यादव और केंद्रीय मंत्री गजेंद्र सिंह शेखावत द्वारा किया जाएगा
- बच्चों एवं गर्भवती महिलाओं का शतप्रतिशत टीकाकरण सुनिश्चित करने के लिए नीमच शहरी क्षेत्रों कल विशेष टीकाकरण शिविर आयोजित किए जा रहे हैं
- राजगढ़ के ब्यावरा नगर के प्रमुख पीपल चौराहे पर राज्य मंत्री नारायण सिंह पंवार एवं सांसद रोडमल नागर ने पूर्व प्रधानमंत्री अटल बिहारी वाजपेई की प्रतिमा का अनावरण किया
- श्योपुर, के अगरा में दिव्यांगजनों के प्रमाण पत्र बनाये जाने हेतु आयोजित परीक्षण शिविर में 38 दिव्यांगजनों को प्रमाण पत्र बनाये जाने के लिये चिन्हित किया गया
- आज अशोकनगर में युवा संगम कार्यक्रम में 120 युवाओं को ऑफर लेटर प्रदान किये गए
- प्रधानमंत्री कॉलेज ऑफ़ एक्सीलेंस, नीलकण्ठेश्वर शासकीय स्नातकोत्तर महाविद्यालय, खंडवा में आज 30 दिवसीय "सॉफ्ट स्किल डेवलपमेंट ट्रेनिंग" कार्यक्रम का समापन हुआ
- अनुभूति कार्यक्रम के अंतर्गत आज आगरमालवा के शासकीय कन्या उच्चतर माध्यमिक विद्यालय की छात्राओं को गुफाबर्डा वन परिक्षेत्र का भ्रमण कराया गया
- छतरपुर रेलवे स्टेशन पर यूरिया खाद एनएफएच कंपनी की 2632 मीट्रिक टनरैक विजयपुर पहुंचीं कलेक्टर पार्थ जैसवाल ने अधिकारियों को सुव्यस्थित ढंग से खाद वितरण कराने के निर्देश दिए